

አምላኽ ኩሉ ጊዜ ምስ ጸውዓና እዩ

ንባብ፡ ሉቃስ 19፡1-10

አምላኽ ንሰብ ክፈጥሮ እንከሎ ምስኡ ርክብ ዘለዎ ገሩ እዩ ፈጠርዎ። ብኣርኣይኡን ብአምሳሉን ገሩ ፈጠርዎ። ተፈጥሮና ምልክት ዝህልዎ ምስ አምላኽ ሓቀኛ ርክብ ክገብር እንከሎ ጥራሕ እዩ። ቅ. ኣጎስጢኖስ ኣብ ሕይወቱ ብዝርኣዮ ኩሉ ነፍስና ኣብ አምላኽ ጥራሕ እቲ ሓቀኛ ዕረፍትን ሰላምን ከም እትረክብ ይነግር። ኣብ ተመክሮ ሕይወት ሓቀኛ ሰላም ዝርከብ ኣብ አምላኽ ምስ ተመለስና ጥራሕ ከምዝኾነ ንርኢ። ሰላም እንተ ዘየለ ካብ አምላኽ ወጺእና ኣሎና ማለት እዩ።

ቅድሚ ኣብ ናይ ወንጌል ኣስተንትኖ ምእታውና ብዛዕባ ኢያሪኮን ሓፈሻዊ ትርጉምን ክንርኢ እዚ ኸኣ ንርድኢትና ብዝያዳ ከብርሀ ይኸእል። ኢያሪኮ ኣብ ጊዜ ኢየሱስ ሃብታም ከተማ እያ ነራ። ኣብ ውሽመጥ ዮርዳኖስ ትርኩብ ኣብ መገዲ ኢዮሩሳሌምን ኣብ ምስራቕ ዮርዳኖስ ዝወስድ መገዲ ኣብ ማእከል ተደኩና ዝነበረት እያ። ብኣም ተምሪ ዝመልኦ ዱር፤ ውሩይ ዓይነት ዕንዲዳ ካብርሑቕ ምኡዝ ሽታ ዘልኦ ኣብ ዓለም ፍሉጥ ዝነበራ፤ ፍሉጥ ዕምባባ ብብዝሒ ዝርከባ ውርይቲ ከተማ እያ ነራ። ብብዙሓት ከም ከተማ ናይ ተምሪ/ዓርኮብኮባይ (the city of Palms) ተባሂላ ትፍለጥ። ጆሰፉስ ዝብሃል ጸሓፊይ ታሪኽ ኣብ ቀዳማይ ዘመን “ሰማያዊ ዞባ/ኣውራጃ” ዝሃብተመት “a divine region, the fattests in Palestine” እናበለ ኣብ ጽሑፉ ይጠቕሳ።

እዚ ኹሉ ንኢያሪኮ ሓገቲ ብዝያዳ ቀረጽ ዝኸፈላ ከተማ ገርዋ ኣብቲ ክባቢ። ዜኬዎስ ሓደ ካብቶም ብዝያዳ ሃብቲ ብምኽፋል ቀረጽ ዝደለበ ሰብ እዩ ነሩ። በዚ ኸኣ ካብ ኩሎም ዝተጸልኦ ሰብ እዩ ነሩ። ሰለስተ ደረጃታት ኣብ ታሪኽ ሕይወቱ ክንርኢ ንኸእል።

- **ዜኬዎስ ሃብታም እዩ ነሩ እንተ ኾነ ሕጉስ ኣይነበረን።** ብሓቂ ክንርእዮ ከሎና ጽምዋ ዝበልዎ ሰብ እዩ ነሩ። እዚ ኸኣ ባዕሉ ብዝመረጸ እዩ። ኣብ ከምዚ ዓይነት ሕይወት እንከሎ ብዛዕባ ኢየሱስ ንመኸፈልቲ ቀረጽን ንኃጥኣንን ብሰባት ንጹጋትን ዝቕበል ሰሚዑ ብዛዕብኡ ዝብሎ እንተልኦ ክሰምዕ ኣብኡ ገጹ ከይዱ። ብኹሉ ዝተጸልኦ እንከሎ ዜኬዎስ ኣብ ፍቕሪ አምላኽ ክሳተፍ ተዓዲሙ።
- **ዜኬዎስ ንኢየሱስ ክርእዮ ወሲኑ ወላ ሓደ እኳ ደው ከምዘየብሎ ኣሚኑ ተበጊሱ።** መጀመርያ ዜኬዎስ ምስቲ ህዝቢ ክሕወስ ምውሳኑ ንርእሱ ተባዕ ውሳኔ እዩ። ንኸልኦት ምናልባት ቀሊል ኣይኮነን ምኽንያቱ መኸፈልቲ ቀረጽ ኩሉ ህዝቢ እዩ ዝጸልኦም ነሩ በዚ ኸኣ ምስ ህዝቢ ክሕወሱ ይደፍሩ ኣይነበሩን። ንዝውከዎስ እዚ ክሓልፎ ዘይብሉ ዕድል ገሩ እዩ ወሲድዎ። እዚኦ ዕለት ንዜኬዎስ ዝተሓዋወሰ ሰምዒት ዘልኦ እያ ነራ። በቲ ህዝቢ ክኸወል ኣይደለዮን ኣብ ኣም ደይቡ ብቐጽኣ ጽላልን መዕቆብን ምቹእ ቦታ እዩ ፈጠርሎ ልዕሊ ኹሉ ኸኣ ንኢየሱስ ክርኢ ኣኸኢልዎ። ምስ ዝነበሮ ሕጽሪ ክድይብ ቀሊል ኣይነበረን እንተኾነ ብሓባን ብቐራጽነትን ምስ ተበገሰ ዝኾነ ክግግቶ ኣይከኣለን።
- **ዜኬዎስ ንኹሎም ደቂ ዓዱ ንሱ ጨሪሹ ከም ዝተለወጠ ከርእዮም ደልዩ።** ኢየሱስ ሎሚ ምሳኻ ኣብ ገዛኻ ክኣቱ እየ ምስ በሎ፤ እሙንን ሓዲስን ዓርኪ ከም ዝረኸበ ኣረጋጊጹ ሽዑ ቀልጢፉ ውሳኔ ኣብ ምግባር ኣትዩ። ካብ ንብረቱ ፍርቂ ንድኻታት ክህብ ነቲ ዝተረፈ ፍርቂ ኸኣ ካሕሳ ኩሉ ዝገበሮ ክፍኣት ክኸውን ወሲኑ። ኣብ ዝኸፍሎ ካሕሣ

ካብቲ ሕጊ ዝእዘዞ ንላዕሊ ክኸፍል ፍቓደኛ ኮይኑ። ኣብ ብመደ ዝተገብረ ስርቂ ጥራሕ እዩ ከም ሕጊ ኣርባዕት ዕጽፊ ክኸፍል ዘልኦ (ዘፀ 22:1)። ኣብ ዝኾነ ዝግበር ስርቂ እቲ ዝተሰርቀ ንብረት ክምለስ እንተ ዘይተኻእለ ክልተ ዕጽፊ ክኸፈል ይእዘዝ (ዘፀ 22:4፣7)። ሰራቂ ባዕሉ ዝገበሮ እንተ ተናዘዘ ወይ ተአመነ ዋጋ ናይ እቲ ዝሰረቐን ሓድሕድ ሕምሲትን ይኸፍል (ለዋው 6:5፣ ዘጉ 5:7)። ዜከዎስ እምብኣር ካብቲ ሕጊ ዝእዘዞ ንላዕሊ እዩ ኸገብር ወሲኑ እዚ ኸኣ ጨራሹ ሕይወቱ ከም ዝቐየረን ዝተነሰሐን እዩ ዘመልክት።

- እቲ ታሪኽ “ወዲ ሰብ ንጥፋእ ኪደልን ኪድጎንን እዩ ዝመጸ” እናበለ ይዛዝዎ። ነዚ ንጥፋእት ዝብል ቃል ብኸመይ ከም እንርድኦ ክንስተውዕል ይግብኣና። ኣብ ሓዲስ ኪዳን ንተካላት ክፍኣት ወይ ዝጠፍኡ ኣይኮነን ዘስምዕ። ቅልል ብዝበለ ትርጉሙ ኣብ ግጉይ ቦታ እዩ ዘስምዕ። ሓደ ነገር ጠፊኡ ንብሎ ምኽንያቱ ኣብቲ ክህልዎ ዝግብኦ ቦታ ምስ ዘይህሉ እዩ። ነዚ ኣቕሓ ምስ ረኽብናዮ ኣብ ቦትኡ ንመልሶ። ሰብ ጠፊኡ ንብሎ ንሱ/ንሳ ካብ ኣምላኽ ወጺኦም ኣብ ካልእ ክዕንድሩ ከለዉ እዩ። ተረኹቡ/ባ ንብሎም ኣብ ልቦም ተመሊሶም ካብቲ ክፍእ ሕይወት ኣብ መገዲ ኣምላኽ ክምለሱ ከለዉ እሞ ደቂ ኣምላኽ ክኾኑ ከለዉ እዩ።

ኣምላኽ ንሰብ ምስኡ ክነብር እዩ ፈጠርዎ እዚ ንሰብ ኩሉ ጊዜ ናብ ኣምላኽ ምስ ጸውዖ እዩ። ኢየሱስ ንዜከዎስ ሎሚ ኣብ ቤትካ ክውዕል ይግብኣኒ እዩ እሞ ንዓ ቐልጢፍካ ውረድ” እናበለ ካብቲ ዘለዎ ክወርድ ጸዊዕዎ። ኣብዚ ብዙሕ ነገር ክንርኢ ንኸእል። ኣምላኽ ንኣይ ብግለይ ይጽውዓኒ ኣሎ። ምሳይ ክውዕል ክሓድር ንዓ ውረድ ካብቲ ዘሎኻይ ይብለና ኣሎ።

ዘኬዎስ ኣብ ኣም እዩ ደይቡ ነሩ ክወርድ እውን ብዙሕ ብርቱዕ ኣይኮነን። ኢየሱስ በቲ ኣብኡ ዝርኣዮ ብዝበለጸ ክርእዮን ምስው ክውዕልን ክምሳሕን ኣብ ቤቱ ኣብ ቤት ሓለቓ ተቐበልቲ ቀረጽ ክኣቱ በቲ እዋን ከበድ ነገር እዩ ነሩ። ኢየሱስ ናይ ሰባት ኣተሓሳስባን ናይ ሰባት ባህልን ካብቲ ኸገብሮ ዝደለዮ ኣይዓግቶን እዩ። ኣብ ወንጌል ደጋጊሙ ዝገልጸልና ንሱ ንሕሙማት እምበር ንጥዑያት ክጽውዕ ኣይመጸን። ስለዚ ናይ ሎሚ ሓኪም ዘድልዮም ኣነን ንስኹምን ኢና ኣብቲ ኢየሱስ ዘለዎ ቦታ ክንምለስ ክንመጽእ ኣሎና።

ኣብዚ ብፍሉይ ክንርእዮ ዘለኖ ነገራት ኣሎ፡

- ኣምላኽ ኣብ ዘሎናዮ ይመጽኣና። ብሓቂ ልብና ቀኒዑ ንሓቂ ክርኢ ምስ ደለየ እሞ ዝክኣለና ምስ ገበርና ኣብቲ ዘሎናዮ ሕይወት ይመጽኣና እሞ ብዝያዳ ክንርእዮ ክንሰምዖ ምሳና ክውዕል ክሓድር ይመጽኣና። ኢየሱስ ነታ ሳምራዊት ሰበይቲ ኣብ ጽምዖ በይና ኣብ ዔላ እንከላ መጺኡ መን ምዃኑ ገሊጽላ (ዮሐ 4:1-42)። እግዚአብሔር ንኣዳምን ሔዋንን ካብኡ ምስ ረሓቁ ኣበለኹም እናበለ ኣብቲ ዘለውዎ መጺኡ ኣናድይዎም። ኣብ ዘሎናዮ ምስ መጽኣና ክንምልሰሉ ክንቅበሎ ግደና እዩ።
- ካብ ዘሎናዮ ሕይወት ክንወርድ ክንቅይር ኣሎና። ዘኬዎስ ኣብ ኣም እዩ ነሩ እዚ ነቲ ብትዕቢትና ድዩ ብኃጢአትና ድዩ ደይብናዮ ዘሎና እምባ ክፍኣትና ካብኡ ክንወርድ ይዕድመና። ካብ ዘሎኻይ ውረድ ትሕት በለ እናበለ ይጽውዓና ኣሎ። ኣብ እምባ ትዕቢት ደይብና ከሎና ወላ ሓንቲ ክንገብር ኣይንኸእልን ኢና። ኣብ ቤትና ኣብ ሓዳርና ኣብ ቍምስናና ኢየሱስ ክኣቱ ኣፍደገ ልብና ንኸፈተሉ። ኣብ ዝተዓወ ልብን ሕይወትን ኣምላኽ ብኣፍደጊኡ እዩ ዝሓልፍ ከይሓልፈና ንኸፈተሉ።

- **ኢየሱስ ክልውጠና ምሳና ይውዕል።** ንሱ ምሳና ክህሉ እንከሎ ለውጥን ተሓድሶን አሎ። ዘኪዎስ ኢየሱስ አብ ቤቱ ምስ አተወ አብ ንስሓን ካሕሳ ኃጢአትን አትዩ ዕጽፊ እፈዲ እናበለ አብ ቅድሚ ኢየሱስ ተመባጺዑ። ብሓቂ አብ ቅድሚ ኣምላኽ ከምዘሎና ክንሓስብ እንከሎና ኩሉ ክቕየረንልና ይኽእል እዩ።
- **ኢየሱስ ብስምና እዩ ዝጽውዓና።** እከለ/ሊት እናበለ አብ መአዲ ንስሓ ክንኣቱ ይዕድመና አሎ። ክትጽዋዕ ከሎኻ መልሲ ሂብካ ምኽኣል የድሊ። ካብ ዘሎኻዮ ሕይወት ቀይር ተመለስ እናበለ ክንምለስ ክንሳሕ ይሓተና አሎ። ጥዕቢት ክፍአት ዝመለኮ ሕይወት እንተ አሎና ሎሚ ይጽውዓና አሎ ክንምልሰሉ ይግባእ።

አብ 15 ክፍለ ዘመን ቅ. ዮሐንስ ዘመስቀል ዝብሃል ከምዚ ዝብል አብ ጽሑፉ ንረክብ፤ “አብ ከው ዝበለ ጸልማት ለይቲ ወይ ናይ ነፍስና ጸሊም ለይቲ” አብ ዝብል ነፍሲ ወዲ ሰብ አብ መጨረሻ ካብ ዓለማውነትን ንኣይ ይጥዓመንንን ካብ ዝበል ነጻ ወጺኦ ንኣምላኽ ብተመስጦ ትረኽቦ” ይብል። ሰብ ነፍሱ ክፈቅድ ዘለዎ ኩነታት ክምርምር ንርእሱ ጊዜ ሂቡ ክኽእል አለዎ። አብ ሕልናኻ ኣቲኻ ምስ ኣምላኽ ዘሎካ ርክብ ክትርኢ ምኽኣል ዓቢ ጸጋ እዩ። ሱባኣ ዝግበር ከም አብ መስተያተ ሕይወትና መታን ክንርኢ እዩ።

ወንጌል ሉቃስ ከም ዝነግረና ኢየሱስ አብ ሕይወት ዘኪዎስ ጥሒሱ አትዩ፤ አብቲ ምሉእ ጸጋ ዝርከቦ። ኣምላኽ ብድለቱ ምስ ምሉእ ናጽነት ጸዊዕዎ ምኽንያቱ ስለ ዘፍቀሮ። ዘኪዎስ እውን ብፍቕሪ ካብቲ ዝነበሮ ብዘይ ሓንቲ ምውልዋል እዩ መሊሱ። እግዚአብሔር ሓንቲ ከይገበርና ከሎና ፍቕሩ ይዝርግሓልና ሽዑ መልሲ ካብና ይጽበ። ክንነጽጎ ወይ ሕራይ ክንብሎ ምርጫና እዩ፤ አብቲ ተሓቢእናሉ ዘሎና ክንተርፍ ንደሊ እንተ ኾና ኣይግድደናን እዩ። ሎሚ እውን ካብቲ ዘሎኻዮ/ኸዮ ውረዲ/ድ እናበለ ይዕድም አሎ። ንዕድመ ኣምላኽ ምንጻግ አብ ዝገደደ ጸልማት እዩ ዝወስደና እሞ ሎሚ ንስማዓዮ ካብ ትዕቢትና ካብ ክፍአትናን ቂምታናን ተመሊስና አብቲ ንሱ ዝብለና ምስኡ ንውዓል።

ሓለቃ ተቐባይቲ ቕረጽ ብግዚኡ ብዙሕ ሓላፍነት እዩ ነርዎ ስለዚ ብዙሕ ይሰርሕ ነሩ። ዘኪዎስ ኢየሱስ አብ ኢያሪኮ ይመጽእ ከም ዘሎ ምስ ሰምዐ ክተርፍ ብዙሕ ምኽንያት ኽገብር ምኽኣል፤ ካብ ስርሑ ከይወጸ ንኢየሱስ ካብ ምርኣይ ሱቕ ክብል ምኽኣል ነሩ። ብተመሳሳሊ ክንርእዮ ከለና ከይንጽሊ ጽቡቕ ከይንገብር፤ ከይንዕረቕ፤ ከይንምሕር፤ ካብ ክፍአትናን ኃጢአትናን ከይንምለስ፤ ዝተፈላለዩ ምኽንያት ንገብር እሞ ንጎይታ ካብ ምርካብን ካብ ምስኡ ብጸሎት ምጽማድን ምኽንያት ንገብር። ምኽንያት ኣየዓውተናን እዩ ንዕድመ ኣምላኽ ምቕባል እዩ ዘዋጽኣና።

ቅ. ዮሐንስ ዘመስቀል ከም ዝብለና ንርእስና ክነትሕትን ካብ ዝኾነ ተጽዕኖ ነጻ ገርና ንጎይታ ዝኸውን ቦታ አብ ሕይወትና ክንረክብ አሎና። ብዙሓት ብናይ ዓለም ነገራትን ብናይ ሰይጣን ምልክን ትሑዛት ስለ ዝኾኑ ንኣምላኽ ዝኸውን ቦታ የብሎምን ሽዑ ንመጻዕታ ጎይታን ቤተ ክርስቲያንን ነጺጎም አብ ጓይላ ዓለምን ሕንፍሽፍሻን ተአሎኹም ዒቕ እናበሉ ይነብሩ። ሰይጣን ዝመለኸ ልቢ ክፉእ ካብ ምግባር ድሕር ኣይብልን እዩ እኳ ድኣ ዝገደደ እናገበረ ንኣምላኽን ሰብን ዘጉሂ ክገብር ይነብር።

ንስምዒትናን ንሰይጣንን ክንስዕር እንተ ደለና ካብ ክሉ ክፉእ ዝንባሌን ምኽንያታትን ርሒቕና ነቲ ኣምላኽ ዝብለና ክንስምዕ ልብና ክነንጽሕ ጽን ንበል። ሽዑ ኣምላኽ ንዓ ናባይ ውርደ ምላኽ/ኸ. ክውዕል እየ እናበለ ዕድመ ይዝርግሓልና።

ቀልጢካ/ኪ ውረድ ሎሚ አብ ቤትካ/ኪ ክኣቱን ምሳኻ ክውዕልን እደሊ ኣሎኹ እናበለ ንነፍስወከፍና ይጽውዓና ኣሎ። ዘኬዎስ ጎይታይ ንኣኻ ዝኸውን ቦታ የብለይን፤ ኩሉ ፋሕ ኢልዎ ዘሎ እዩ ቤተይ፤ ሕይወተይ ብኹሉ ትሑዝ እዩ ጊዜ የብለይን ክብል ምሓስብካዶ? ዳሕራይ መዓልቲ ቆጶራ ገርና ድኣ ምጽኣኒ እምበር ሎምስ ኣይጥዕመንን እዩ ምበለዶ ይመስለካ? ብርግጽ ክብል ምኽኣለ ነሩ ሃንደበታዊ እዩ ነሩ ጉዳይ ኢየሱስ ንዓ ውረድ ምሳኻ አብ ቤትካ ክኣቱ እየ ኢሉ ሓውሲ ትእዛዝ እዩ ዝመስል ነሩ። እንተኾነ ዘኬዎስ አብ ቤቱ ንኢየሱስ ብሕጉስ ገጽ ተቐቢልዎ። ንሕና እውን ከምኡ ክንገብር ከሎና ውሽጣዊ ሓጎስ ይስምዓና ከምኡ አብ ውሽጣዊ ሕይወትና ክንኣቱ ጀሚርና ኣሎና፤ ካብ ዓለምን ኩሉ ብዝንኩ ዝመጽእን ነጻ ክንከውን እዎ ንኣምላኽ ዝልዓለ ቦታ አብ ሕይወትና ክንህቦ ኢና።

ንኢየሱስ አብ-ውሽጣዊ ሕይወትና ክንረኽቦ ኣሎና፤ እዚ ኸኣ አብ ጸሎት አብ ውሽጢ ቤትና እዩ ክኸውን ዘለዎ። ሎሚ እምብኣር ንመጻዕታ ኣምላኽ ክንምልስ ክንክእል ኣሎና። አብ ትንቢት ኢሳያስ 6:1-8 እንተ ርኣና ኣምላኽ ዝልኣኹ ደልዩ ንመን ክንልእኽ ኢና ክብል ሰምዐ እዎ እነኹ ኣነ በለ። ሎሚ ኣነን ንሰኹምን ልኡኻት ኣምላኽ ኮና መልእኽቲ ኣምላኽ ክነብጽሕ ንሕተት ኣሎና።

እግዚአብሔር ዓቕሚ ሰኢኑ ኣይኮነን ልኡኻት ዝደሊ ንሕና ክንቅደስ አብ ስራሕ ኣምላኽ ሱታፊ ክህልወና እዎ ክንባረኽ ንማለት እዩ። ኣምላኽ ናይተይ ሓገዝ ኣየድልዩን እዩ ግን ካብ ፍቕሪ ተላዒሉ አብ ስራሕ ድሕነትናን ድሕነት ካልኣትን ክንሳተፍ ይደልየና።

ዘኬዎስ ንኢየሱስ አብ ቤቱ ምስ ተቐቢሎ ብዙሓት ክንዲ ዝሕጎሱ ኣዕዘምዘሙ ይብለና ሉቃስ ወንጌላዊ። ገለ ሰባት ኣለዉ ገለ ሰባ ክሓልፈሉ ወይ ጽቡቕ ክረክብ ዘይደልዩ እንተ ረኺቡ ኸኣ ዓይኖም ደም ይመልእ። አብ ክንዲ እንቋዕ ኣሓጎስካ፤ ኣዓወተካ ንብል ዘየሎ ምኽንያታት እናፈጠርና ክነካፍእን ክንሓምን ንፈቱ እዚ መበቆል ኃጢአት እዩ። ናይ ሓውናን ሓፍትናን ሰናይ ከሓጉስና ኣለዎ እምበር ከሕርቕና የብሉን። ብሰናይ ካልኣት ክንሕጎስ ይግባእ። ዓለምና ሎሚ ብቅንእን ተንኮልን መሊኦ ሰብ ንሰብ ክባላዕ ንርኢ ኣሎና። ብሃገራት ደረጃ ከይተረፍ ዝግበር ዘሎ ግፍዕታት ንርእዮን ንሰምዖን ኣሎና፤ እንተ ኾነ እዚ ግዝያዊ ዓውት የምጽእ ይኸውን ግን ነባሪ ሰላምን ሓጎስ ኣየምጽእን እዩ። ኩልና ነዚ ድኹም መንፈስ ክንቅይር ክንክእል ኣሎና።

ሓደ ካብቲ ምኽንያታ መጽልኢኦም አብ እንዳ ኃጥእ ሰብ ስለ ዝኣተወ እዩ። ብዓይኒ እምነት ክንርእዮ ከሎና ኣየናይ እዩ ዝሓሸ ንኃጥእ እምምላስዶ ወይስ ክጠፍእ ምሕዳጉ? ብርግጽ ኢየሱስ ከም ዝበለና ንሱ ዝመጸ ንኃጣን አብ ኣምላኽ ክመልስ እዩ መጺኡ እምበር ንጻድቃን ክጽውዕ ኣይመጸን። እዎ ሎሚ እውን ንኣይን ንኣኹም ንዝጽውዕ ዘሎ ኣምላኽ መልሲ ንሃቦ።

ዘኬዎስ ንገጽ ኢየሱስ ክርኢ ዝክእሎ ተበላሒቱ ብዓቕሙ ኣማዕድዩ ክርኢ ክኢሉ። ነቲ ዝጀመሮ ኢየሱስ ምሉእ ገርዎ። ንሕና እውን ሓንትስ ንጀምር እምበር እቲ ዝነውሐ መገዲ ባእሉ ክመርሓና እዩ። ከምቲ ሓደ ቅዱስ ዝብሎ አብ ኣምላኽ ሃንቲ ስጉምቲ ገጽካ ተበገስ እዎ ኢየሱስ ክልተ ስጉምቲ ኣባኻ ገጹ ክመጽእ እዩ ይብለና። ኣምላኽ አብ ኣፍደገ ገዛና ኮይኑ ክፈቱኒ ይብለና ኣሎ። “እንሆ አብ ኣፍደገ ደው ኢሊ ምዕጾ ሿሕኳሕ ኣብል ኣሎኹ። ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ ኸኣቱ ምስኡ አብ መኣዲ ኸቐመጥ እየ፤ ንሱውን ምሳይ ኺቐመጥ እዩ፤ ከምቲ ኣነ ዝሰዓርኩ እዎ ምስ ኣቦይ አብ ዝፋኑ ዝተቐመጥኩ፤ ነቲ ዚስዕር እውን አብ ዝፋነይ ምሳይ ኪቐመጥ መሰል ክህቦ እየ” (ራእይ 3:20-21)።

ጉዕዞ ዘኬዎስ ናይ ነስወከፍ ጉዕዞ ክኸውን ይግባእ። ክርስትያናዊ ሕይወት ሓቀኛ መልክዑ ዝሕዝ ጉዕዞ ንሰማይ ንሓቂ ንሰላም ንንስሓ ክኸውን እንከሎ እዩ ስለዚ ነፍሲ ወከፍና ንጉዕዞ ድሕነትና ክንትሓሓዞ ይግባእ፤ ውዓል ሕደር ዘልኦ ጉዳይ አይኮነን።

አብዚ ቅዱስ ዘመነ ጸም እታ መጀመርያ ካባና እትድለ ኃጢአትና ክፍአትና ኮታስ ኩሉ ካብ አምላኽን ሰብን ዝፈልየና ድኽመታትና አለሊና ክንክእል እሞ አብ መንበር ንስሓ ክንኦቱ እዩ ዘድሊ ዘሎ። ዘኬዎስ አብነትና እዩ ገንዘብ ሃብቲ ዝና ነርዎ ግን ሕጉስ አይነበረን አብ ኢየሱስ ምስ መጽአ ግን ሰላም ዕርቂ ምሕረት ረኺቡ። ተነሲሑ ዕጽፊ እፈዲ እናበለ አብ ቅድሚ ኩሉ ተናዚዙ። ብዙሓት ንኩዛይና ከም ሕመቕ ወኡ ብኻልእ ዝርእይዎ ክህልዉ ይክኣል እዩ እንተ ኾነ እቲ ዝዓበየ አብ አምላኽ ንምለስ ስለ ዘሎና ዘሰክፍ የብልና። ሰብ ዝበለ ይበል ንዕርቂ አምላኽን ሰብን ብድፍረት ክኣትዎ አሎና።

ንርእስና ክንማርኽ ወይ ክነምበርኽ ክንገብር ዘሎና አሎና።

- ብቀዳምነት ጸሎት ክንገብር አሎና። ንድኽመትና ተአሚና አብቲ ልዑል አምላኽ ቋሕ አቢልና ክንርኢ አሎና። ንሱ አብኡ ክንምለስ ምስ ሓለና ካባና ርሑቕ አይኮነን። ጸሎት ቀንዲ መራኸቢና ምስ አምላኽ ስለ ዝኾነ ዝጽሊ ንአምላኽ ይፈልጥ እዩ ስለዚ ጸሎት መጋቢሪና ክኸውን አለዎ።
- ካብቲ ዘሎናዮ አብ አምላኽ ገጽና ክንግስግስ አሎና። ምሓሳብ ጥራይ እኹል አይኮነን ምብጋስ አብ ቤት አቦኻ ክትብገስ ነቲ ጉዳዩ ክትተሓሓዞ የድሊ። ውሳኔ ምውሳድ የድሊ እምበር ባህጊ ጥራሕ እኹል አይኮነን። ዘኬዎስ ተበጊሱ ዝክአሎ ገሩ ሽዑ ሎሚ አብ ቤትካ ክምሳሕ እየ ዝብል መልሲ ረኺቡ ኣሕዋት ንሕና እውን አሰሩ ንክተል።
- ንርእስና ክንቅይር ጨካናት ንኹን። ባህርና ሓንሳብ ሕማቕ ነገር ምስ ለመደ ክቕይር አይደልን እዩ ብፍላይ ሕማቕ ነገር ወልፊ ካብ አምላኽ ዝፈልየና ምስ ለመደ ከም ስርቂ ሓሶት፣ ትዕቢት፣ ዝሙት፣ መስተ፣ ጠላዕ፣ ቂምታ፣ አንነት ከምኡ ትህኪት አብ ጸሎትን ፍቕርን እንተ ለመደ አብ ዘልኦ ክነብር እዩ ዝደሊ ስለዚ ክንረባበሩ አሎና።
- ከባቢና ንርኣ ብፍላይ ስድራናን ቤተ ክርስትያናን መበቆልናን። ሰብ ማሕበራዊ ፍጡር እዩ ስድርኡን ቤተ ክርስትያኑን ሃገሩን ቀንዲ አብ ሕይወቱ እዩም። ካብአም ከይፍለ ጽምዎ ዓለም ከይሕዞ ክዋሳእ ንዕብየት ኩሉ ክሰርሕ አሎኒ ዝብል ለባም አተሓሳስባ ክገብር አለዎ። ካልኣት ክገብርዎ አለዎም ጥራሕ ዝብል እንተኾነ ናይ ማዕዶ ሰብ ኮይኑ እዩ ዝተርፍ። ሰብ ሎሚ ካልኣት ጓኖት ይሕሹኒ ኢሉ ካብ ሰቡ ካብ ሃይማኖቱ ካብሃገሩ ዝሃድም ዝርሕቕ ውሑድ አይኮነን።
- ዘሎኻዮ ጊዜ ርኢኻ ምኽኣል > ዘሎናዮ ዘመን ጸም ግ ናይ ጸሎትም ጸም፣ ምጽዋት፣ እዋን እዩ። እዚ እዋን ምስ አምላኽን ሰብን እንዕረቕሉ ቅዱስ እዋን ስለ ዝኾነ ብሓቂ ክንጥቀመሉን ክንቅደሰሉን አሎና። ኩሉ አብ አምላኽ ዝመልስ ክንገብር ግዱዳት ኢና ብሓቂ ጸምና ፍረ ክህልዎ።

አብ ምፍጻም ከም ዘኬዎስ ንአምላኽ ክንደልዮ አሎና። ሎሚ ኢየሱስ አብ ኩሉ ክንረኽቦ እሞ አብ ቤትና አብ ሓዳርና ራሕናን አብ ኩሉ ክነእትዎ አሎና። አፍደገ ምሕረቱ ከፊቱ ዘናዲ ዘሎ አምላኽ ክንሰምኦ ሕራይ ክንብሎ እዋኑ እዩ። ነፍሲ ወከፍና ርእስና ንርኣ እሞ ምእንቲ ክርስቶስ ኢልና ንኹሉ ሓዲግና “ፈረቕ ጥሪተይ ንድኻታት እህብ፣ ገለ ዝዓመጽክዎ እንተሎ አርባዕተዕጽፊ እፈዲ” እናበለና ፍጹም ንስሓን ትሓድሶን ንግበር።

ጸምና ዝያዳ ፍረ ክህልዎ ምስ ማርያም ንጉዳዞ። ማርያም ኣደ ኹሉ እያ ፍቕሪ ውሉድ ዘይጋደፋ ኣደ እያ ስለዚ ንሕና ውሉዳ ምስኣ ንጉዳዝ። ንድላይ ወደይ ስምኡ ትብለና ኣላ። ድላይ ወዳ ኸኣ ሰላም ዕርቂ ምሕረትን ፍቕርን እዩ። እሞ ሎሚ ብሓቂ ኣብ ትሕቲ ጽላል ማርያም ኮና ንንጉዕዞ ዕርቅን ንስሓና ናትና ኢልና ንሓዞ ሽዑ ኣብ ቤትና ትኣምራት ክፍጸም እዩ።

ኦ እግዚአብሔር ኣምላኽና ክንዕረቕካ ንደሊ ኣሎና ድኽመትና ኃጥኣትናን ኩሉ ዝበደልናካን ከይረኣኻ ብዓይኒ ምሕረት ተቐበለና። ኣበሳና ከቢዱና ዕቕ ንብል ኣሎና እሞ ካብኡ ክንወጽእ ዝሰምእ ኣእዛንን ልብን ሃባና ንበሎ።

ኣባ ንጉሠ ፍሥሓ